

# اقبال نے مایوسی کے اندھیر کو روشنی میں بدل دیا ان کا ویژن آج بھی ہمارے لئے مشعل راہ ہے

فکرِ اقبال کی روشنی سے استفادہ کر کے وطن عزیز اور اس دنیا کو خوبصورت بنانے میں کوئی کسر نہیں اٹھا رکھیں گے، صدر ممنون حسین

فکرِ اقبال سے راہنمائی کو علاقائی امن کی بنیاد بنایا جاسکتا ہے، نواز شریف، اقبال کی تعلیمات میں تمام مسائل کا حل موجود ہے، ایاز صادق

اسلام آباد (نمائندہ خصوصی، نیوز رپورٹر) صدر ممنون حسین اور وزیراعظم نواز شریف نے کہا ہے کہ اقبال کی تعلیمات ہمارے عہد کے مسائل کا حل بھی پیش کرتی ہیں، شاعر مشرق علامہ محمد اقبال کے یوم پیدائش پر صدر ممنون حسین نے اپنے پیغام میں کہا کہ اقبال کا عہد بڑا پر آشوب تھا ایک طرف برصغیر غلامی کے اندھیروں میں ڈوبا تھا تو دوسری طرف عالم اسلام کی صورت حال بھی خوش کن نہ تھی، ان پیچیدہ حالات میں صرف اقبال ہی تھے جنہوں نے برصغیر سمیت پوری دنیا کے مسائل اور مایوسی کے اندھیروں کو درست تجزیے اور اپنی شاعری کے ذریعے امید کی روشنی میں بدل دیا، اقبال کی خدمات کا اعتراف صرف مسلم معاشروں میں ہی نہیں کیا گیا بلکہ مغرب میں بھی ان کی فکر سے استفادہ کیا گیا، انہیں قوموں کو حیات نو عطا کر دینے والے شاعر کا درجہ دیا جاتا ہے۔ ان دنوں ہم شدت پسندی کے جس مسئلے سے دوچار ہیں فکرِ اقبال اس کا بہترین علاج تجویز کرتی ہے بلکہ میں سمجھتا ہوں کہ اگر ان مسائل سے نمٹنے کے لئے اقبال کو رہنما بنایا جائے تو اس کے نتیجے میں مسلمانوں کے خلاف ہونے والا منفی پروپیگنڈا بھی بے معنی ہو جائے گا۔ صدر نے کہا کہ ہمیں عہد کرنا چاہیے کہ فکرِ اقبال کی روشنی سے استفادہ کر کے وطن عزیز اور اس دنیا کو خوبصورت بنانے میں کوئی کسر نہیں اٹھا رکھیں گے۔ وزیراعظم نواز شریف نے اپنے پیغام میں کہا کہ اقبال نے اپنی شاعری کے ذریعے ہم میں وہ قوت عمل پیدا کی جس کے سہارے نہ صرف ہم نے مایوسی کو شکست دی بلکہ اپنی منزل تک بھی پہنچے، یہ اُس دانائے راز کی نگاہ دور بین تھی کہ انہوں نے برسوں پہلے ہی ان مسائل کی پیش گوئی کی جن کا ہمیں آج بھی سامنا ہے۔ فرقہ واریت، نظریاتی انتہا پسندی اور نئے اجتماعی اداروں کی تشکیل جیسے معاملات پر اقبال کا ویژن، آج بھی ہمارے لئے مشعل راہ ہے، یہ حکومت اور عوام کی اجتماعی ذمہ داری ہے کہ وہ فکرِ اقبال سے راہنمائی لیتے ہوئے، تعمیر ملت میں اپنا کردار ادا کریں، اگر جنوبی ایشیا کی سطح پر، ہم فکرِ اقبال سے راہنمائی حاصل کریں تو اسے علاقائی امن کی بنیاد بنایا جاسکتا ہے۔ سپیکر قومی اسمبلی سردار ایاز صادق نے اپنے پیغام میں کہا کہ اقبال کی تعلیمات میں تمام درپیش مسائل کا حل موجود ہے، علامہ اقبال نے اپنی شاعری میں امت مسلمہ کی تنزلی کی وجوہات اور کھوئی ہوئی عظمت کو دوبارہ حاصل کرنے کی حکمت عملی پیش کی، علامہ اقبال مسلم امہ کے اتحاد کے عظیم داعی تھے اور انہوں نے مسلمانوں کو اپنے وسائل اور قوت ارادی پر بھروسہ کرنے کا درس دیا۔